

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē ayōdhyākāṇḍē

॥ *ēkanavatitamaḥ sargaḥ* ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

॥ ēkanavatitamaḥ sargaḥ ॥

bharadvājēna sasainyasya bharatasya divyaḥ satkāraḥ

*kṛtabuddhiṃ nivāsāya
tatraiva sa munistadā |
bharataṃ kēkayīputra -
mātithyēna nyamantrayat ॥ 2.91.1 ॥*

*abravīd bharatastvēnaṃ
nanvidaṃ bhavatā kṛtam |
pādyamarghyamathātithyaṃ
vanē yadupapadyatē ॥ 2.91.2 ॥*

*athōvāca bharadvājō
bharataṃ prahasanniva |
jānē tvāṃ prītisaṃyuktaṃ
tuṣyēstvaṃ yēna kēnacit ॥ 2.91.3 ॥*

*sēnāyāstu tavaivāsyāḥ
kartumicchāmi bhōjanam |
mama prītiryathārūpā
tvamarhō manujarṣabha ॥ 2.91.4 ॥*

kimarthaṃ cāpi nikṣipyā
 dūrē balamihāgataḥ |
 kasmānnēhōpayātō'si
 sabalaḥ puruṣarṣabha || 2.91.5 ||

bharataḥ pratyuvācēdaṃ
 prāñjalistaṃ tapōdhanam |
 na sainyēnōpayātō'smi
 bhagavan bhagavadbhayāt || 2.91.6 ||

rājñā hi bhagavan nityaṃ
 rājaputrēṇa vā tathā |
 yatnataḥ parihartavyā
 viṣayēṣu tapasvinaḥ || 2.91.7 ||

vājimukhyā manuṣyāśca
 mattāśca varavāraṇāḥ |
 pracchādya bhagavan bhūmiṃ
 mahatīmanuyānti mām || 2.91.8 ||

tē vṛkṣānudakaṃ bhūmi -
 māśramēṣūṭajāmstathā |
 na hiṃsyuriti tēnāha -
 mēka ēvāgatastataḥ || 2.91.9 ||

ānīyatāmitaḥ sēnē -
 tyājñaptaḥ paramarṣiṇā |
 tathānucakrē bharataḥ
 sēnāyāḥ samupāgamam || 2.91.10 ||

agnisālāṃ praviśyātha
 pītvāpaḥ parimṛjya ca |
 ātithyasya kriyāhētō -
 rviśvakarmāṇamāhvayat || 2.91.11 ||

āhvayē viśvakarmāṇa -
 maham tvaṣṭāramēva ca |
 ātithyaṃ kartumicchāmi
 tatra mē saṃvidhīyatām || 2.91.12 ||

āhvayē lōkapālāmstrīn
 dēvān śakrapurōgamān |
 ātithyaṃ kartumicchāmi
 tatra mē saṃvidhīyatām || 2.91.13 ||

prāksrōtasaśca yā nadya -
 stiryaksrōtasa ēva ca |
 pṛthivyāmantarikṣē ca
 samāyāntvadya sarvaśaḥ || 2.91.14 ||

anyāḥ sravantu mairēyaṃ
 surāmanyāḥ suniṣṭhitām |
 aparāścōdakaṃ śīta -
 miḡsukāṇḍarasōpamam || 2.91.15 ||

āhvayē dēvagandharvān
 viśvāvasuhahāhuhūn |
 tathaiivāpsarasō dēva -
 gandharvaiścāpi sarvaśaḥ || 2.91.16 ||

ghṛtācīmatha viśvācīṃ
 miśrakēśīmalambuṣām |
 nāgadattāṃ ca hēmāṃ ca
 sōmāmadrikṛtasthalīm || 2.91.17 ||

śakraṃ yāścōpatiṣṭhanti
 brahmāṇaṃ yāśca bhāminīḥ |
 sarvāstumburuṇā sārdha -
 māvayē saparicchadāḥ || 2.91.18 ||

vanaṃ kuruṣu yad divyaṃ
 vāsōbhūṣaṇapatravat |
 divyanārīphalaṃ śāśvat
 tatkaubēramihaiva tu || 2.91.19 ||

iha mē bhagavān sōmō
 vidhattāmannamuttamam |
 bhakṣyaṃ bhōjyaṃ ca cōṣyaṃ ca
 lēhyaṃ ca vividhaṃ bahu || 2.91.20 ||

vicitrāṇi ca mālyāni
 pādapapracyutāni ca |
 surādīni ca pēyāni
 māṃsāni vividhāni ca || 2.91.21 ||

ēvaṃ samādhinā yukta -
 stējasāpratimēna ca |
 śikṣāsvarasamāyuktaṃ
 suvrataścābravīnmuniḥ || 2.91.22 ||

manasā dhyāyatastasya
 prāṇmukhasya kṛtāñjalēḥ |
 ājagmustāni sarvāṇi
 daivatāni pṛthak pṛthak || 2.91.23 ||

malayaṃ darduraṃ caiva
 tataḥ svēdanudō'nilaḥ |
 upasṛśya vavau yuktyā
 supriyātmā sukhaṃ śivaḥ || 2.91.24 ||

tatō'bhyavarṣanta ghanā
 divyāḥ kusumavrṣṭayaḥ |
 dēvadundubhighōṣaśca
 dikṣu sarvāsu śuśruvē || 2.91.25 ||

pravavuşcōttamā vātā
 nanṛtuşcāpsarōgaṇāḥ |
 prajagurdēvagandharvā
 vīṇāḥ pramumucuḥ svarān || 2.91.26 ||

sa śabdō dyāṃ ca bhūmiṃ ca
 prāṇināṃ śravaṇāni ca |
 vivēśōccāvacaḥ ślakṣṇaḥ
 samō layaguṇānvitaḥ || 2.91.27 ||

tasminnēvaṅgatē śabdē
 divyē śrōtrasukhē nṛṇām |
 dadarśa bhārataṃ sainyaṃ
 vidhānaṃ viśvakarmaṇaḥ || 2.91.28 ||

babhūva hi samā bhūmiḥ
samantāt pañcayōjanam |
śādvalairbahubhiśchannā
nīlavaidūryasannibhaiḥ || 2.91.29 ||

tasmin bilvāḥ kapitthāśca
panasā bijapūrakāḥ |
āmalakyō babhūvuśca
cūtāśca phalabhūṣitāḥ || 2.91.30 ||

uttarēbhyaḥ kurubhyaśca
vanam divyōpabhōgavat |
ājagāma nadī saumyā
tīrajairbahubhirvṛtā || 2.91.31 ||

catuḥśālāni śubhrāṇi
śālāśca gajavājinām |
harmyaprāsādasamyukta -
tōraṇāni śubhāni ca || 2.91.32 ||

sitamēghanibham cāpi
rājavēśma sutōraṇam |
śuklamālyakṛtākāram
divyagandhasamukṣitam || 2.91.33 ||

caturasramasambādham
śayanāsanayānavat |
divyaiḥ sarvarasairyuktaḥ
divyabhōjanavastravat || 2.91.34 ||

upakalpitasarvānnaṃ

dhautanirmalabhājanam |

klṛptasarvāsanam śrīma -

tsvāstīrṇaśayanōttamam || 2.91.35 ||

pravivēśa mahābāhu -

ranujñātō maharṣiṇā |

vēśma tad ratnasampūrṇam

bharataḥ kaikayīsutaḥ || 2.91.36 ||

anujagmuśca tē sarvē

mantriṇaḥ sapurōhitāḥ |

babhūvuśca mudā yuktā -

stam dṛṣṭvā vēśmasaṃvidhim || 2.91.37 ||

tatra rājāsanam divyam

vyajanam chatramēva ca |

bharatō mantribhiḥ sārḍha -

mabhyavartata rājavat || 2.91.38 ||

āsanam pūjayāmāsa

rāmāyābhipraṇamya ca |

vālavyajanamādāya

nyaśīdat sacivāsanē || 2.91.39 ||

ānupūrvyānniṣēduśca

sarvē mantripurōhitāḥ |

tataḥ sēnāpatiḥ paścāt

praśāstā ca nyaśīdata || 2.91.40 ||

tatastatra muhūrtēna
 nadyaḥ pāyasakardamaḥ |
 upātiṣṭhanta bharataṃ
 bharadvājasya śāsanāt || 2.91.41 ||

āsāmubhayataḥkūlaṃ
 pāṇḍumṛttikalēpanāḥ |
 ramyāścāvasathā divyā
 brāhmaṇasya prasādajāḥ || 2.91.42 ||

tēnaiva ca muhūrtēna
 divyābharanabhūṣitāḥ |
 āgurviṃśatisāhasrāḥ
 brahmaṇā prahitāḥ striyaḥ || 2.91.43 ||

suvarṇamaṇimuktēna
 pravālēna ca śōbhitāḥ |
 āgurviṃśatisāhasrāḥ
 kubēraprahitāḥ striyaḥ || 2.91.44 ||

yābhirgrhītaḥ puruṣaḥ
 sōnmāda iva lakṣyatē |
 āgurviṃśatisāhasrā
 nandanādapsarōgaṇāḥ || 2.91.45 ||

nāradastumbururgōpaḥ
 prabhayā sūryavarcasaḥ |
 ētē gandharvarājānō
 bharatasyāgratō jaguḥ || 2.91.46 ||

alambuṣā miśrakēśī

puṇḍarīkātha vāmanā |

upānṛtyanta bharataṃ

bharadvājasya śāsanāt || 2.91.47 ||

yāni mālyāni dēvēṣu

yāni caitrarathē vanē |

prayāgē tānyadṛśyanta

bharadvājasya tējasā || 2.91.48 ||

bilvā mārdaṅgikā āsan

śamyāgrāhā bibhītakāḥ |

aśvatthā nartakāścāsan

bharadvājasya tējasā || 2.91.49 ||

tataḥ saralatālāśca

tilakāḥ satamālakāḥ |

prahr̥ṣṭāstatra sampētuh

kubjā bhūtvātha vāmanāḥ || 2.91.50 ||

śiṃśapā”malakī jambū -

ryāścānyāḥ kānanē latāḥ |

mālatī mallikā jāti -

ryāścānyāḥ kānanē latāḥ |

pramadāvighrahaṃ kṛtvā

bharadvājāśramē’vasan || 2.91.51 ||

surāṃ surāpāḥ pibata

pāyasaṃ ca bubhukṣitāḥ |

māṃsāni ca sumēdhyāni

bhakṣyantāṃ yō yadicchati || 2.91.52 ||

ucchōdya snāpayanti sma

nadītīrēṣu valguṣu |

apyēkamēkaṃ puruṣaṃ

pramadāḥ sapta cāṣṭa ca || 2.91.53 ||

saṃvāhantyaḥ samāpētu -

rnāryō vipulalōcanāḥ |

parimṛjya tadānyōnyaṃ

pāyayanti varāṅganāḥ || 2.91.54 ||

hayān gajān kharānuṣṭrāṃ -

stathaiva surabhēḥ sutān |

abhōjayan vāhanapā -

stēṣāṃ bhōjyaṃ yathāvidhi || 2.91.55 ||

ikṣūṃśca madhulājāṃśca

bhōjayanti sma vāhanān |

ikṣvākuvarayōdhānāṃ

cōdayantō mahābalāḥ || 2.91.56 ||

nāśvabandhō'svamājānā -

nna gajaṃ kuñjaragrahaḥ |

mattapramattamuditā

sā camūstatra sambabhau || 2.91.57 ||

tarpitāḥ sarvakāmaīśca

raktacandanarūṣitāḥ |

apsarōgaṇasaṃyuktāḥ
sainyā vācamudīrayan || 2.91.58 ||

naivāyōdhyāṃ gamiṣyāmō
na gamiṣyāma daṇḍakān |
kuśalam bharatasyāstu
rāmasyāstu tathā sukham || 2.91.59 ||

iti pādātayōdhāśca
hastyaśvārōhabandhakāḥ |
anāthāstaṃ vidhiṃ labdhvā
vācamētāmudīrayan || 2.91.60 ||

samprahr̥ṣṭā vinēdustē
narāstatra sahasraśaḥ |
bharatasyānuyātāraḥ
svargō'yamiti cābruvan || 2.91.61 ||

nṛtyantaśca hasantaśca
gāyantaścaiva sainikāḥ |
samantāt paridhāvantō
mālyōpētāḥ sahasraśaḥ || 2.91.62 ||

tatō bhuktavatāṃ tēṣāṃ
tadannamamṛtōpamam |
divyānudvīkṣya bhakṣyāṃstā -
nabhavad bhakṣaṇē matiḥ || 2.91.63 ||

prēṣyāścētyaśca vadhvaśca
balasthāścāpi sarvaśaḥ |

babhūvustē bhṛśaṃ prītāḥ
sarvē cāhatavāsasaḥ || 2.91.64 ||

kuñjarāśca kharōṣṭrāśca
gō'svāśca mṛgapakṣiṇaḥ |
babhūvuḥ subhṛtāstatra
nātō hyanyamakalpayat || 2.91.65 ||

nāśuklavāsāstatrāsīt
kṣudhitō malinō'pi vā |
rajasā dhvastakēsō vā
naraḥ kaścidadṛśyata || 2.91.66 ||

ājaiścāpi ca vārāhai -
rniṣṭhānavarasañcayaiḥ |
phalaniryūhasaṃsiddhaiḥ
sūpaigandharasānvitaiḥ || 2.91.67 ||

puṣpadhvajavatīḥ pūrṇāḥ
śuklasyānnasya cābhitaḥ |
dadrśurvismitāstatra
narā lauhīḥ sahasraśaḥ || 2.91.68 ||

babhūvurvanapārśvēṣu
kūpāḥ pāyasakardamāḥ |
tāśca kāmādughā gāvō
drumāścāsan madhucyutaḥ || 2.91.69 ||

vāpyō mairēyapūrṇāśca
mṛṣṭamāṃsacayairvṛtāḥ |

prataptapiṭharaiścāpi
mārgamāyūrakaukkuṭaiḥ || 2.91.70 ||

pātrīṇām ca sahasrāṇi
sthālīnām niyutāni ca |
nyarbudāni ca pātrāṇi
śātakumbhamayāni ca || 2.91.71 ||

sthālyāḥ kumbhyaḥ karambhyaśca
dadhipūrṇāḥ susaṃskṛtāḥ |
yauvanasthasya gaurasya
kapitthasya sugandhinaḥ || 2.91.72 ||

hradāḥ pūrṇā rasālasya
dadhnaḥ śvētasya cāparē |
babhūvuḥ pāyasasyānyē
śarkarāṇām ca sañcayāḥ || 2.91.73 ||

kalkāṃścūrṇakaṣāyāṃśca
snānāni vividhāni ca |
dadṛśurbhājanasthāni
tīrthēṣu saritām narāḥ || 2.91.74 ||

śuklānaṃśumataścāpi
dantadhāvanasañcayān |
śuklāṃścandanakalkāṃśca
samudrēṣvavatiṣṭhataḥ || 2.91.75 ||

darpaṇān parimṛṣṭāṃśca
vāsasām cāpi sañcayān |

pādukōpānahaṃ caiva
yugmānyatra sahasraśaḥ || 2.91.76 ||

āñjanīḥ kaṅkatān kūrcām -
śchatrāṇi ca dhanūṃṣi ca |
marmatrāṇāni citrāṇi
śayanānyāsanāni ca || 2.91.77 ||

pratipānahrādān pūrṇān
kharōṣṭragajavājinām |
avagāhyasutīrthāṃśca
hradān sōtpalapuṣkarān |
ākāśavarṇapratimān
svacchatōyān sukhōplavān || 2.91.78 ||

nīlavaidūryavarṇāṃśca
mṛdūn yavasasañcayān |
nirvāpārthaṃ paśūnāṃ tē
dadṛśustatra sarvaśaḥ || 2.91.79 ||

vyasmayanta manuṣyāstē
svapnakalpaṃ tadadbhutam |
dṛṣṭvā”tithyaṃ kṛtaṃ tādṛg
bharatasya maharṣiṇā || 2.91.80 ||

ityēvaṃ ramamāṇānāṃ
dēvānāmiva nandanē |
bharadvājāsramē ramyē
sā rātrirvyatyavartata || 2.91.81 ||

pratijagmuśca tā nadyō

gandharvāśca yathāgatam |

bharadvājamanujñāpya

tāśca sarvā varāṅganāḥ || 2.91.82 ||

tathaiva mattā madirōtkatā narā -

stathaiva divyāgurucandanōkṣitāḥ |

tathaiva divyā vividhāḥ sraguttamāḥ

prthagvikīrṇā manujaiḥ pramarditāḥ || 2.91.83 ||

|| ityārṣē śrīmadrāmāyaṇē vālmikīyē ādikāvyē

ayōdhyākāṇḍē ēkanavatitamaḥ sargaḥ ||